

ملفوظات حضرت بنوری

محدث العصر حضرت علامہ سید محمد یوسف بنوری رحمۃ اللہ علیہ

(دوسرا آخری حصہ)

جمع وتر تہیہ: مولانا نور الرحمن

محدث العصر حضرت مولانا سید محمد یوسف بنوری قدس اللہ سرہ کو اللہ تعالیٰ نے ”مفتاح الخیر مغلا قاللشر“ بنایا تھا اور یوں تو آپ کا ہر قول و فعل امت کے لیے مینارہ نور ہے، لیکن آپ کے بعض اقوال ایسے ہیں کہ جن کے پڑھنے اور سننے سے ”فرحت منہا القلوب و ذرفت منہا العیون“ کی کیفیت طاری ہوتی ہے۔ مولانا نور الرحمن زید مجدہم نے حضرت بنوری رحمۃ اللہ علیہ کے مختلف مضامین کا مطالعہ کرتے ہوئے آپ کے ایمان افروز اقوال جمع کیے ہیں، پڑھنے والا اس سے حلاوت ایمانی محسوس کرے گا اور اہل مدارس ان کو بہترین رہبر و رہنما اور مرشدِ کامل کے درجے میں پائیں گے..... ان شاء اللہ تعالیٰ!

مدرسہ کے لیے حضرت کی اولاد کی قربانی:

”اس دینی مدرسہ کے لیے ہم نے اپنی عزیزہ لخت جگر کو قربان کر دیا، اللہ تعالیٰ ہماری قربانی قبول فرمائیں اور جس عظیم مقصد کے لیے ہم نے اپنے آپ کو، اہل و عیال کو قربان کیا ہے، اپنی رحمت سے اس مقصد میں ہمیں کامیاب فرمائیں۔“

نوٹ: چونکہ حضرت بنوری رحمہ اللہ کراچی میں مدرسہ کے کاموں میں مصروف اور مشکلات میں سرگرداں تھے اور ادھر ننڈوالہ یار میں حضرت کی صاحبزادی فاطمہ مرخومہ کی آنکھ میں کوئی شدید تکلیف پیدا ہوئی اور علاج دوا کرنے والا کوئی موجود نہ تھا، نتیجہ آکھوں کی بینائی بالکل جاتی رہی اور علاج کے مرحلہ سے گزر چکی، حضرت نے اس واقعہ کی طرف اشارہ فرمایا ہے۔

مدرسہ کے اساتذہ شریکِ کار ہیں، ملازم نہیں:

”ہم سب اساتذہ وغیرہ کی مثال مشین کے پرزوں کی ہے، جس میں چھوٹے بڑے پرزے سب ہی

اہمیت کے حامل ہوتے ہیں اور ہم سب ایک کشتی کے مسافر ہیں اور اس کشتی کو کنارے تک پہنچانا ہم سب کا فرض ہے۔“ اساتذہ سے فرمایا: ”ہم سب ایک منزل کے مسافر ہیں اور ایک ہی کشتی میں سوار ہیں، اپنی اپنی طاقت اور اخلاص کے مطابق اس کشتی کو منزل مقصود تک لے کر چلانا ہے، آپ حضرات میں سے کسی کو بھی یہ غلط فہمی نہیں ہونا چاہیے کہ ہمارا کوئی افسر ہے اور ہم اس کے ماتحت ہیں، ہمارے مدرسے کی بنیاد تقویٰ اور اخلاص پر قائم ہے۔“

حضرتؒ کی انہماک پسندی اور شہرت و نمود سے دوری:

”گویا فکرِ معاش کی بجائے فکرِ معاد کو پیدا کرنے کی فکر تھی، اگر ادارہ کے نام کے بغیر کام چلنا تو قطعاً نام نہ رکھتے، مگر چونکہ یہ ممکن نہ تھا، اس لیے ابتدا میں صرف ”مدرسہ عربیہ“ نام رکھا تھا اور فرمایا کہ: اصل چیز کام ہے نام نہیں۔ جس کے لیے ہم نے بنایا ہے وہ سب کچھ جانتا ہے اور لوگ اگر اس مدرسہ کو پرائمری سمجھتے ہیں تو کیا کوئی حرج ہے؟“

مدارس میں عصری علوم کے داخل نہ کرنے سے متعلق ایک مبارک خواب:

”ایک مرتبہ ڈھاکہ میں علمائے کرام کا ایک اجلاس تھا، جس میں پاکستان کا مشرقی حصہ (موجودہ بنگلہ دیش) اور مغربی حصہ کے اکابر علمائے کرام موجود تھے، عصری علوم کا نصاب مرویہ کے ساتھ جوڑ کا مسئلہ زیر بحث تھا۔ بعض علمائے کرام نے اس کی حمایت میں رائے دی اور کچھ مخالفت کر رہے تھے۔ میرے دل میں خیال آیا کہ علومِ عصریہ کو داخل نصاب کرنے میں حرج ہے؟ میں رات کو خواب دیکھتا ہوں کہ ایک مسجد میں کھڑا ہوں اور سامنے چٹائی پچھی ہے اور اس میں یہ عبارت بنی ہوئی ہے: ”السجادة فی علوم المصطفیٰ“ اور اس خواب میں پھر میں دونوں کانوں میں انگلیاں ڈال کر پوری قوت کے ساتھ ان کلمات کے ساتھ اذان دیتا ہوں: ”السجادة فی علوم المصطفیٰ سید السادات“ (سید السادات میں نے خود بڑھادیئے ہیں) صبح جاگنے پر دل میں سے یہ خیال نکل گیا اور یقین ہو گیا کہ اس دور میں بھی صرف علومِ نبوت سے کامیابی ممکن ہے، عصری علوم کی ضرورت بالکل بے معنی ہے۔“

نصاب میں قدیم علوم کی ترجیح:

”نصاب کے متعلق فرمایا: ”ہم ان قدیم علوم کو مٹانا نہیں چاہتے، بلکہ ان علوم میں صحیح نصاب پیدا کرنے کے لیے بہتر کتابوں کو داخل کرنا چاہتے ہیں، یعنی اس سلسلہ میں تجدید نہیں بلکہ تقادم چاہتے ہیں۔“

غبی صالح طالب علم بے دین ذہین طالب علم سے بہتر ہے:

”ایک غبی دین دار طالب علم برداشت کیا جاسکتا ہے، مگر ذکی بے دین ہرگز برداشت کا حامل نہیں ہے، اور کبھی فرماتے: میرے نزدیک غبی صالح افضل ہے ذکی فاسق سے اور میں جب صبح کو نماز کے لیے نکلتا ہوں اور وضو خانے اور مسجد میں طلبہ کو زیادہ تعداد میں دیکھتا ہوں تو خوشی ہوتی ہے، لیکن اگر اس کے برعکس دیکھتا ہوں تو سخت افسوس ہوتا ہے اور ”إنا لله وإنا إليه راجعون“ پڑھتا ہوں اور معذوری کے باوجود جی چاہتا ہے کہ کمروں میں جا کر سستی کرنے والوں کو خوب ماروں۔“

حضرتؒ کے ادب کی بدولت ایک کرامت کا ظہور:

”پہلی بار سنا رہا ہوں، مجھ پر ایسا وقت بھی گزرا ہے کہ اگر پاؤں کی طرف کوئی بھی لکھی ہوئی چیز ہوتی میرے پاؤں ٹیچ دیئے جاتے، آ خر رو کر دعا کرتا رہا، تب یہ کیفیت ختم ہوئی۔“

برائی کا عام ہونا بہت بڑا فتنہ ہے:

”برائی کا یہ خاصہ ہے کہ جتنی وہ عام ہوتی ہے اور اس پر گرفت کا بندھن ڈھیلا ہو جاتا ہے تو رفتہ رفتہ اس کی نفرت و حقارت دلوں سے نکلتی جاتی ہے اور قلوب مسخ ہوتے جاتے ہیں اور نوبت یہاں تک جا پہنچتی ہے کہ وہ معیار شرافت بن جاتی ہے۔“

علماء و طلبہ کے لیے تہجد، نوافل اور تلاوت کا اہتمام:

”علماء و طلبہ و حفاظ کو خاص کر تہجد کی پابندی اور قرآن کریم کی تاکید کرتا ہوں۔“ فرمایا: ”قرآن بڑی نعمت ہے، میں صبح کو جب فجر کے لیے مسجد میں داخل ہوتا ہوں تو میرا دل ان لوگوں کے لیے دعا کرتا ہے جو تلاوت میں مشغول ہوتے ہیں۔“

قرآن کی نعمت اور کثرت تلاوت:

”جب میں دیوبند میں طالب علم تھا تو ایک روز میں نے فجر کی نماز ایک چھوٹی سی کچی عمارت کی مسجد میں پڑھی، نماز کے بعد میں نے اپنی چادر اس کے کپے فرش پر بچھادی اور قرآن کریم کی تلاوت شروع کر دی، جمعہ کی نماز تک اسی ایک نشست میں ایک ہی بیت پر ۲۶ پارے پڑھ لیے اور چونکہ جمعہ کی نماز کے لیے مجھے دوسری مسجد میں جانا ناگزیر تھا کہ اس میں جمعہ کی نماز نہیں ہوتی، اس لیے پورا نہ کر سکا، ورنہ پورا قرآن کریم ختم کر لیتا۔“

حالانکہ حضرت بنوری رحمہ اللہ حافظ قرآن نہ تھے، جس کا انہیں افسوس رہتا اور تراویح میں تین پارے

سننے کا معمول تھا اور کھڑے ہو کر باوجود گھنٹوں کی شدید تکلیف کے، اور فرماتے: ”بیٹھ کر لطف نہیں آتا“ اور جب قرآن سنتے تو آنکھیں بے ساختہ نوارے کی طرح بہہ پڑتیں اور کبھی کبھی یہ کیفیت بین الترویجات بھی رہتی اور فرماتے: بڑی نعمت ہے قرآن!! حضرت بنوری رحمہ اللہ عاشق قرآن تھے اور خود بھی قاری تھے اور ذرا جھیل میں فجر کی نماز پڑھایا کرتے تھے، حضرت مولانا شبیر احمد عثمانی رحمہ اللہ جیسے جلیل القدر علماء آپ کے مقتدی ہوا کرتے اور بعض اوقات بڑے بڑے قراء کی اصلاح بھی فرماتے اور آپ کو تلاوت میں تکلف اور نقل سے بڑی نفرت تھی، اگر کسی قاری نے تکلف کیا یا نقل اُتارنے کی کوشش کی تو فوراً تنبیہ فرماتے اور کبھی رکوع میں بڑے درمندانہ انداز میں ”لا إله إلا الله استغفر الله أسئلك الجنة وأعوذ بك من النار“ پڑھتے اور آنکھیں آنسوؤں سے بھر جاتیں اور چہرہ پر اُسی چھا جاتی اور فرماتے: ”حضور صلی اللہ علیہ وسلم نے اس ماہ مبارک میں ”لا إله إلا الله“ اور استغفار کی کثرت کی تلقین فرمائی ہے۔“

قرآن اور تلاوت قرآن سے محبت:

”ہمارے مدرسے کی بنیاد قرآن کریم کی تعلیم پر ہے“ اور حفظ کے اساتذہ کو تاکید فرماتے کہ: ”طلبہ کو قرآن کریم تجوید کے ساتھ پڑھائیں“ اور فرمایا: ”اگر کوئی اچھا قاری نماز میں قرآن کریم پڑھتا ہے تو میرا جی چاہتا ہے کہ میں اپنی معذوری کے باوجود گھنٹوں قرآن کریم کھڑا ہو کر سنتا رہوں۔ تمام علوم و فنون، قرآن کریم و سنت نبوی کے غلام ہیں اور علوم قرآن اور علوم نبوی کے لیے تقویٰ اور اخلاص شرط ہے، اس لیے کہ ان علوم کا تعلق اللہ رب العزت کی ذات سے ہے اور ان علوم میں انوار ہی انوار ہیں اور ان میں شغف باعثِ رحمت و نجات ہے۔“

علم دین کا مقصد:

”جو شخص علم دین، عمل کے لیے حاصل نہیں کرتا، وہ ایک حیوان سے بدتر ہے، ایسا شخص علم کے انوار و برکات سے محروم رہتا ہے۔ علم اس لیے حاصل کیا جاتا ہے کہ انسان علم کے ذریعہ اچھے برے صحیح و غلط میں تمیز کر سکے، ہم تم کو پیٹ پالو حیوان بنانا نہیں چاہتے۔“

